

Brussell, 4 ta' Ġunju 2026
(OR. en)

10131/26

ECOFIN 740
UEM 218
SOC 328
EMPL 157
COMPET 687
ENV 630
EDUC 212
ENER 329
JAI 741
GENDER 68
JEUN 109
SAN 405
ECB
EIB

NOTA TA' TRAŻMISSJONI

minn:	Is-Segretarju Ġenerali tal-Kummissjoni Ewropea, iffirmata mis-Sa Martine DEPRez, Direttur
data meta waslet:	3 ta' Ġunju 2026
lil:	Is-Sa Thérèse BLANCHET, Segretarju Ġenerali tal-Kunsill tal-Unjoni Ewropea
Nru dok. Cion:	COM(2026) 215 final
Suġġett:	Rakkomandazzjoni għal RAKKOMANDAZZJONI TAL-KUNSILL dwar il-politiki ekonomiċi, soċjali, tal-impjiegi, strutturali u baġitarji tal-Litwanja

Id-delegazzjonijiet isibu mehmuż id-dokument COM(2026) 215 final.

Mehmuż: COM(2026) 215 final



IL-KUMMISSJONI
EWROPEA

Brussell, 3.6.2026
COM(2026) 215 final

Rakkomandazzjoni għal

RAKKOMANDAZZJONI TAL-KUNSILL

dwar il-politiki ekonomiċi, soċjali, tal-impjegi, strutturali u baġitarji tal-Litwanja

{SWD(2026) 215 final}

RAKKOMANDEZZJONI TAL-KUNSILL

dwar il-politiki ekonomiċi, soċjali, tal-impjegi, strutturali u baġitarji tal-Litwanja

IL-KUNSILL TAL-UNJONI EWROPEA,

Wara li kkunsidra t-Trattat dwar il-Funzjonament tal-Unjoni Ewropea, u b'mod partikolari l-Artikolu 121(2) u l-Artikolu 148(4) tiegħu,

Wara li kkunsidra r-Regolament (UE) 2024/1263 tal-Parlament Ewropew u tal-Kunsill tad-29 ta' April 2024 dwar il-koordinazzjoni effettiva tal-politiki ekonomiċi u dwar is-sorveljanza baġitarja multilaterali u li jhassar ir-Regolament tal-Kunsill (KE) Nru 1466/97 ⁽¹⁾, u b'mod partikolari l-Artikolu 3(3) tiegħu,

Wara li kkunsidra r-rakkomandazzjoni tal-Kummissjoni Ewropea,

Wara li kkunsidra r-risoluzzjonijiet tal-Parlament Ewropew,

Wara li kkunsidra l-konkluzjonijiet tal-Kunsill Ewropew,

Wara li kkunsidra l-opinjoni tal-Kumitat tal-Impjegi,

Wara li kkunsidra l-opinjoni tal-Kumitat Ekonomiku u Finanzjarju,

Wara li kkunsidra l-opinjoni tal-Kumitat tal-Protezzjoni Soċjali,

Wara li kkunsidra l-opinjoni tal-Kumitat tal-Politika Ekonomika,

Billi:

- (1) Ir-Regolament (UE) 2024/1263 jispeċifika l-oġġettivi tal-qafas ta' governanza ekonomika, li għandu l-għan li jippromwovi finanzi pubbliċi sodi u sostenibbli, tkabbir sostenibbli u inkluziv u r-reżiljenza permezz ta' riformi u investimenti, kif ukoll li jipprevjeni defiċits eċċessivi tal-gvern. Ir-Regolament jistipula li l-Kunsill u l-Kummissjoni jwettqu sorveljanza multilaterali fil-kuntast tas-Semestru Ewropew f'konformità mal-oġġettivi u r-rekwiżiti stipulati fit-Trattat dwar il-Funzjonament tal-Unjoni Ewropea (TFUE). Is-Semestru Ewropew jinkludi, b'mod partikolari, il-formulazzjoni u s-sorveljanza tal-implimentazzjoni tar-rakkomandazzjonijiet speċifiċi għall-pajjiż.
- (2) Fis-16 ta' Lulju 2025. il-Kummissjoni adottat il-proposta tagħha għal Regolament li jistabbilixxi l-Fond Ewropew għal koeżjoni ekonomika, soċjali u territorjali kif ukoll għall-agrikoltura u l-qasam rurali, għas-sajd u l-affarijiet marittimi, għall-prosperità u għas-sigurtà għall-perjodu 2028-2034 u li jemenda r-Regolament (UE) 2023/955 u r-Regolament (UE, Euratom) 2024/2509 ⁽²⁾. Il-proposta għandha l-għan li żżid l-

¹ Ir-Regolament (UE) 2024/1263 tal-Parlament Ewropew u tal-Kunsill tad-29 ta' April 2024 dwar il-koordinazzjoni effettiva tal-politiki ekonomiċi u dwar is-sorveljanza baġitarja multilaterali u li jhassar ir-Regolament tal-Kunsill (KE) Nru 1466/97 (ĠU L, 2024/1263, it-30 ta' April 2024, ELI: <http://data.europa.eu/eli/reg/2024/1263/oj>).

² Il-Proposta għal Regolament tal-Parlament Ewropew u tal-Kunsill li jistabbilixxi l-Fond Ewropew għal koeżjoni ekonomika, soċjali u territorjali kif ukoll għall-agrikoltura u l-qasam rurali, għas-sajd u l-affarijiet marittimi, għall-prosperità u għas-sigurtà għall-perjodu 2028-2034 u li jemenda r-Regolament

effettività tal-finanzjament tal-Unjoni billi tnaqqas il-frammentazzjoni tal-arkitettura finanzjarja u li tappoġġa lill-Istati Membri fil-koordinazzjoni tal-politika ekonomika tagħhom f'konformità mal-Artikolu 175 TFUE.

- (3) Fil-25 ta' Novembru 2025, il-Kummissjoni adottat opinjoni dwar l-abbozz tal-pjan baġitarju tal-2026 tal-Litwanja. Fl-istess data, abbażi tar-Regolament (UE) Nru 1176/2011, il-Kummissjoni adottat ir-Rapport dwar il-Mekkanizmu ta' Twissija tal-2026, li fih ma identifika lil-Litwanja bħala wiehed mill-Istati Membri li għalih ikun meħtieġ rieżami fil-fond. Il-Kummissjoni adottat ukoll rakkomandazzjoni għal rakkomandazzjoni tal-Kunsill dwar il-politika ekonomika taż-żona tal-euro, rakkomandazzjoni tal-Kunsill dwar il-kapital uman fl-Unjoni Ewropea, u proposta għar-Rapport Kongunt dwar l-Impjegi 2026, li janalizza l-implimentazzjoni tal-Linji Gwida dwar l-Impjegi u l-prinċipji tal-Pilastru Ewropew tad-Drittijiet Soċjali. Il-Kunsill adotta r-Rakkomandazzjoni dwar il-politika ekonomika taż-żona tal-euro ⁽³⁾ fil-21 ta' April 2026 u r-Rapport Kongunt dwar l-Impjegi, u r-Rakkomandazzjoni dwar il-kapital uman fid-9 ta' Marzu 2026.
- (4) Fid-29 ta' Jannar 2025, il-Kummissjoni ppubblikat il-Boxxla għall-Kompetittività, qafas strateġiku li għandu l-għan li jagħti spinta lill-kompetittività globali tal-Unjoni matul il-5 snin li ġejjin. Din tidentifika t-tliet imperattivi trasformattivi tal-innovazzjoni, id-dekarbonizzazzjoni u l-kompetittività, u s-sigurtà, bħala pilastri kritiċi għat-tkabbir ekonomiku sostenibbli. Is-Semestru Ewropew huwa allinjat mal-Boxxla għall-Kompetittività, li jiżgura li l-politiki ekonomiċi tal-Istati Membri jkunu konsistenti mal-oġettivi strateġiċi tal-Kummissjoni, u li fil-governanza ekonomika jinholoq approċċ unifikat li jrawwem it-tkabbir sostenibbli, l-innovazzjoni u r-reżiljenza madwar l-Unjoni.
- (5) Fl-2026, is-Semestru Ewropew għall-koordinazzjoni tal-politika ekonomika qed ikompli jiżviluppa biswit l-istadju finali tal-implimentazzjoni tal-Faċilità għall-Irkupru u r-Reżiljenza (RRF, Recovery and Resilience Facility) ⁽⁴⁾. Il-pjanijiet għall-irkupru u r-reżiljenza (RRPs) flimkien mal-finanzjament tal-politika ta' koeżjoni kienu essenzjali għat-twettiq tal-prijoritajiet ta' politika skont is-Semestru Ewropew, peress li l-pjanijiet kienu meħtieġa biex jiġu indirizzati b'mod effettiv l-isfidi kollha jew subsett sinifikanti minnhom identifikati fir-rakkomandazzjonijiet speċifiċi għall-pajjiż rilevanti mahruġa f'ċikli reċenti u l-programmi ffinanzjati mill-politika ta' koeżjoni Ewropea kienu meħtieġa jqisu r-rakkomandazzjonijiet speċifiċi għall-pajjiż. Hekk kif l-RRF toqrob lejn tmiem it-tul tal-ħajja tagħha, jibqa' essenzjali li jiġu sostnuti r-riformi u l-investimenti appoġġati u implimentati taħt l-RRF, b'mod partikolari dawk li jikkontribwixxu għall-indirizzar tal-isfidi identifikati fir-rakkomandazzjonijiet speċifiċi għall-pajjiż.
- (6) Fit-3 ta' Ġunju 2026, il-Kummissjoni ppubblikat ir-rapport tal-pajjiż tal-2026 għal-Litwanja. F'dan ġie vvalutat il-progress tal-Litwanja fl-indirizzar tar-rakkomandazzjonijiet speċifiċi għall-pajjiż rilevanti u qies l-implimentazzjoni tal-RRP tal-Litwanja. Fuq il-bażi ta' dik l-analiżi, ir-rapport tal-pajjiż identifika l-aktar sfidi urġenti li qed tiffaċċa l-Litwanja. Huwa vvaluta wkoll il-progress tal-Litwanja fl-

(UE) 2023/955 u r-Regolament (UE, Euratom) 2024/2509 - COM(2025) 565 final. Ir-Regolament propost bħalissa huwa s-sugġett ta' negozjati mal-koleġizlaturi.

³ ĠU C, C/2026/2434, 28.4.2026, ELI: <http://data.europa.eu/eli/C/2026/2434/oj>.

⁴ Ir-Regolament (UE) 2021/241 tal-Parlament Ewropew u tal-Kunsill tat-12 ta' Frar 2021 li jistabbilixxi l-Faċilità għall-Irkupru u r-Reżiljenza (ĠU L 57, 18.2.2021, p. 17, ELI: <http://data.europa.eu/eli/reg/2021/241/oj>).

implimentazzjoni tal-Pilastru Ewropew tad-Drittijiet Soċjali u fil-kisba tal-miri ewlenin tal-Unjoni dwar l-impjiegi, il-ħiliet u t-tnaqqis tal-faqar, kif ukoll il-progress fil-kisba tal-Għanijiet ta' Żvilupp Sostenibbli tan-Nazzjonijiet Uniti.

- (7) Fit-8 ta' Lulju 2025 il-Kunsill, fuq il-valutazzjoni u r-rakkomandazzjoni tal-Kummissjoni, adotta Rakkomandazzjoni li tapprova l-pjan fiskali-strutturali nazzjonali fuq terminu medju tal-Litwanja⁵. Il-pjan ikopri l-perjodu mill-2025 sal-2029 u jipprezenta aġġustament fiskali mifrux fuq 4 snin. Il-Kunsill irrakkomanda r-rati massimi ta' tkabbir li ġejjin tan-nefqa netta: 6,1 % fl-2025, 5,2 % fl-2026, 4,8 % fl-2027, 4,5 % fl-2028, u 4,3 % fl-2029, li jikkorrispondu għar-rati ta' tkabbir kumulattivi massimi kkalkulati b'referenza għas-sena bażi tal-2024 ta' 6,1 % fl-2025, 11,6 % fl-2026, 17,0 % fl-2027, 22,3 % fl-2028, u 27,5 % fl-2029.
- (8) Il-gwerra ta' aggressjoni tar-Russja kontra l-Ukrajna u r-riperkussjonijiet tagħha jikkostitwixxu sfida eżistenzjali għall-Unjoni Ewropea. Il-Kummissjoni stiednet lill-Istati Membri jitolbu l-attivazzjoni tal-klawżola liberatorja nazzjonali tal-Patt ta' Stabbiltà u Tkabbir b'mod ikkoordinat biex tappoġġa l-isforzi tal-UE biex tikseb zieda rapida u sinifikanti fl-infiq fid-difiża⁶ u din il-proposta ntlaqgħet mill-Kunsill Ewropew tas-6 ta' Marzu 2025. Wara t-talba tal-Litwanja, fit-8 ta' Lulju 2025, il-Kunsill, fuq rakkomandazzjoni tal-Kummissjoni, adotta Rakkomandazzjoni li tippermetti lil-Litwanja tiddevja mir-rati massimi ta' tkabbir rakkomandati tan-nefqa netta⁽⁷⁾. Il-perjodu meta tiġi attivata l-klawżola liberatorja nazzjonali (2025-2028) tippermetti lil-Litwanja tipprijoritizza mill-ġdid in-nefqa tal-gvern jew iżżid id-dhul tal-gvern, biex in-nefqa oġhla għad-difiża sservi fit-tul u ma tipperikolax is-sostenibbiltà fiskali fuq terminu medju.
- (9) Fit-30 ta' April 2026, il-Litwanja pprezentat ir-Rapport ta' Progress Annwali 2026 tagħha⁽⁸⁾ dwar l-aderenza mar-rati massimi ta' tkabbir rakkomandati tan-nefqa netta u l-implimentazzjoni ta' riformi u investimenti li jirrispondu għall-isfidi ewlenin identifikati fir-rakkomandazzjonijiet speċifiċi għall-pajjiż tas-Semestru Ewropew.
- (10) It-tkabbir tal-PDG reali fl-2025 kien ta' 2,9 % u l-inflazzjoni tal-HICP kienet ta' 3,4 %. It-Tbassir tar-Rebbiegħa 2026 tal-Kummissjoni jipprojetta tkabbir tal-PDG reali ta' 3,0 % fl-2026 u ta' 2,1 % fl-2027, u l-inflazzjoni tal-HICP hija projettata li tkun 4,4 % fl-2026 u 2,7 % fl-2027.
- (11) Abbażi tad-data pprovdata mill-Eurostat⁽⁹⁾, id-defiċit tal-gvern estiż tal-Litwanja żdied minn 1,3 % tal-PDG fl-2024 għal 1,8 % tal-PDG fl-2025, prinċipalment minhabba trasferimenti soċjali oġhla u żidiet fil-pagi pubbliċi. Abbażi ta' miżuri ta' politika magħrufa fid-data limitu tat-tbassir, it-Tbassir tar-Rebbiegħa 2026 tal-Kummissjoni jipprojetta defiċit ta' 2,2 % tal-PDG fl-2026 u 2,7 % tal-PDG fl-2027.

⁵ Ir-Rakkomandazzjoni tal-Kunsill tat-8 ta' Lulju 2025 li tapprova l-pjan fiskali strutturali nazzjonali ta' terminu medju tal-Litwanja (ĠU C, C/2025/3959, 20.8.2025, ELI: <http://data.europa.eu/eli/C/2025/3959/oj>).

⁶ Il-Komunikazzjoni tal-Kummissjoni "Nakkomodaw zieda fin-nefqa fid-difiża fil-Patt ta' Stabbiltà u Tkabbir", Brussell, 19.3.2025, C(2025) 2000 final.

⁷ Ir-Rakkomandazzjoni tal-Kunsill tat-8 ta' Lulju 2025 li tippermetti lil-Litwanja tiddevja mir-rati massimi ta' tkabbir tan-nefqa netta kif stabbiliti mill-Kunsill skont ir-Regolament (UE) 2024/1263 (Attivazzjoni tal-klawżola liberatorja nazzjonali) (ĠU C, C/2025/3969, 20.8.2025, ELI: <http://data.europa.eu/eli/C/2025/3969/oj>).

⁸ Ir-Rapporti ta' Progress Annwali 2026 huma disponibbli hawn: https://economy-finance.ec.europa.eu/economic-and-fiscal-governance/stability-and-growth-pact/preventive-arm/annual-progress-reports_en.

⁹ Il-Eurostat-Indikaturi tal-Euro, 22.04.2026.

Iż-żieda fid-defiċit fl-2026 u fl-2027 hija xprunata min-naħa tan-nefqa, b'mod partikolari minn infiq oġhla fuq l-investimenti nazzjonali (2026), id-difiża (2027) u t-trasferimenti soċjali u l-pagamenti tal-imġax (fis-sentejn li huma).

- (12) Abbażi tal-estimi tal-Kummissjoni, il-pożizzjoni fiskali ⁽¹⁰⁾, li tinkludi kemm infiq ifffinanzjat fil-livell nazzjonali kif ukoll infiq ifffinanzjat mill-UE, kienet espansjonarja, b'1,4 % tal-PDG, fl-2025. Hija pprojetta li tkun espansjonarja, b'1,0 % tal-PDG, fl-2026, u restrittiva, b'0,4 % tal-PDG, fl-2027.
- (13) Abbażi tad-data pprovduta mill-Eurostat ⁽¹¹⁾, id-dejn tal-gvern estiż tal-Litwanja żdied minn 38,0 % tal-PDG fi tmiem l-2024 għal 39,5 % tal-PDG fi tmiem l-2025. Iż-żieda fil-proporzjon tad-dejn fl-2025 tirrifletti prinċipalment l-aġġustament bejn l-istokk u l-flussi. Abbażi tal-miżuri ta' politika magħrufa fid-data limitu tat-tbassir, it-Tbassir tar-Rebbiegħa 2026 tal-Kummissjoni jipprojetta li l-proporzjon tad-dejn għall-PDG jiżdied għal 44,6 % sa tmiem l-2026 u jkompli jiżdied għal 48,4 % sa tmiem l-2027. Iż-żieda fid-dejn pubbliku tal-Litwanja hija xprunata minn aġġustamenti sinifikanti bejn l-istokk u l-flussi prinċipalment relatati mas-surpluses tal-fond tas-sigurtà soċjali li jirriżultaw f'akkumulazzjoni tal-assi aktar milli f'ripagamenti tad-dejn u l-prefinanzjament tan-nefqa fid-difiża, kif ukoll żieda fid-defiċit.
- (14) Abbażi tad-data tal-Eurostat ⁽¹²⁾, in-nefqa totali fid-difiża tal-gvern estiż fil-Litwanja kienet tammonta għal 2,7 % tal-PDG fl-2025, li tikkorrispondi għal żieda ta' 1,2 punti perċentwali tal-PDG meta mqabbla mas-sena ta' referenza 2021. Skont it-Tbassir tar-Rebbiegħa 2026 tal-Kummissjoni, hija pprojetta li tkun fil-livell ta' 2,9 % tal-PDG fl-2026, li jikkorrispondi għal żieda ta' 1,5 punti perċentwali tal-PDG meta mqabbla mal-2021.
- (15) L-Unjoni tkompli tiffaccja riskji ta' interruzzjonijiet fil-provvista tal-enerġija u volatilità għolja tal-prezzijiet, aggravati minn tensjonijiet ġeopolitiċi li jaffettwaw is-swieq globali taż-żejt u tal-gass. L-esperjenza mill-kriżi tal-enerġija tal-2022–2023 uriet li miżuri wiesgħa u mhux immirati jinvolve kostijiet fiskali kbar u huma soċjalment u ekonomikament ineffiċjenti. Mit-tifqigħa tal-gwerra fil-Lvant Nofsani fi Frar 2026, il-Litwanja adottat għadd ta' miżuri ta' politika fiskali biex ittaffi l-impatt tal-prezzijiet għoljin tal-enerġija fuq l-unitajiet domestiċi u d-ditti ⁽¹³⁾. Dawn jinkludu tnaqqis mhux immirat fit-taxxa tas-sisa fuq id-diżil u tnaqqis immirat fit-taxxa tas-sisa fuq id-diżil agrikolu, it-tnejn li huma mill-15 ta' April sal-15 ta' Ġunju 2026. Skont it-Tbassir tar-Rebbiegħa 2026 tal-Kummissjoni, il-kost fiskali ta' dawn il-miżuri huwa pprojetat li jammonta għal inqas minn 0,1 % tal-PDG fl-2026. Skont l-estimi tal-Kummissjoni, jekk dawn il-miżuri kellhom jibqgħu fis-seħħ sa tmiem l-2026, il-kost fiskali tagħhom jammonta għal 0,1 % tal-PDG fl-2026.

¹⁰ Il-pożizzjoni fiskali hija definita bħala kejl tal-bidla annwali fil-pożizzjoni baġitarja sottostanti tal-gvern estiż. Din għandha l-għan li tivvaluta l-impuls ekonomiku li jirriżulta mill-politiki fiskali, kemm dawk li huma ffinanzjati fil-livell nazzjonali kif ukoll dawk li huma ffinanzjati mill-baġit tal-UE. Il-pożizzjoni fiskali titkejjel bħala d-differenza bejn (i) it-ktabbir potenzjali fuq terminu medju u (ii) il-bidla fin-nefqa primarja netta minn miżuri tad-dhul diskrezzjonali u bl-inklużjoni tan-nefqa ffinanzjata minn appoġġ (għotjiet) mhux ripagabbli mill-Faċilità għall-Irkupru u r-Reżiljenza u fondi oħra tal-Unjoni.

¹¹ Il-Eurostat-Indikaturi tal-Euro, 22.04.2026.

¹² Eurostat, nefqa tal-gvern skont il-klassifikazzjoni tal-funzjonijiet tal-gvern (COFOG, classification of functions of government).

¹³ Dan jirrifletti s-sitwazzjoni fid-data limitu tat-Tbassir tar-Rebbiegħa 2026 tal-Kummissjoni (l-4 ta' Mejju 2026).

- (16) Abbaži tal-kalkoli tal-Kummissjoni, in-nefqa netta fil-Litwanja kibret b'10,5 % fl-2025. It-tkabbir tan-nefqa netta fl-2025 huwa pprojetat li jkun oghla mir-rata massima ta' tkabbir rakkomandata, li tikkorrispondi għal devjazzjoni ta' 1,5 % tal-PDG f'termini annwali. Filwaqt li titqies il-flessibbiltà għal infiq oghla fid-difiża prevista mill-klawżola liberatorja nazzjonali, id-devjazzjoni kumulattiva tan-nefqa netta tammonta għal 0,3 % tal-PDG.
- (17) Abbaži tal-kalkoli tal-Kummissjoni, in-nefqa netta fil-Litwanja hija pprojetata li tikber b'7,2 % fl-2026, u bi 18,4 % b'mod kumulattiv tul l-2025 u l-2026. It-tkabbir tan-nefqa netta pprojetat fl-2026 huwa oghla mir-rata massima ta' tkabbir rakkomandata, li tikkorrispondi għal devjazzjoni ta' 0,7 % tal-PDG f'termini annwali. Meta jitqiesu l-2025 u l-2026 flimkien, ir-rata ta' tkabbir kumulattiv tan-nefqa netta pprojetata hija wkoll oghla mir-rata massima ta' tkabbir rakkomandata, li tikkorrispondi għal devjazzjoni ta' 2,2 % tal-PDG f'termini kumulattivi. Filwaqt li titqies il-flessibbiltà għal infiq oghla fid-difiża prevista mill-klawżola liberatorja nazzjonali, meta jitqiesu l-2025 u l-2026 flimkien, id-devjazzjoni kumulattiva pprojetata tan-nefqa netta tammonta għal 0,7 % tal-PDG.
- (18) Id-dhul mit-taxxa tal-gvern estiż għadu baxx meta mqabbel mal-medja tal-UE, fil-livell ta' 33,3 % tal-PDG fl-2024, meta mqabbel ma' 40,4 % fl-UE. B'mod partikolari, id-dhul mill-proprjetà immobbli rikorrenti u t-tassazzjoni ambjentali, li huma inqas detrimentali għat-tkabbir, għadu baxx, fil-livell ta' 0,3 % u 1,8 % tal-PDG rispettivament fil-Litwanja, meta mqabbel ma' 0,9 % u 2,1 % fl-UE. Filwaqt li r-riforma rikorrenti reċenti tat-taxxa fuq il-proprjetà immobbli tejbet l-aġġornament tal-valuri katastali, il-potenzjal tad-dhul tagħha għadu ristrett mil-livell limitu għoli ta' eżenzjoni għar-residenzi primarji u l-progressività limitata tar-rata. Fl-istess hin, is-sistema tat-taxxa tkompli tippermetti arbitraġġ tat-taxxa bejn l-impjeg, l-impjeg indipendenti u ċerti forom ta' negozju inkorporat, tohloq distorsjonijiet, tnaqqas il-progressività u ddgħajef il-għbir tad-dhul. Għalkemm il-progress fid-digitalizzazzjoni tal-amministrazzjoni tat-taxxa u l-użu mifrux tal-iffajljjar elettroniku u d-dikjarazzjonijiet mimlija minn qabel għenu biex titnaqqas id-diskrepanza fil-konformità tal-VAT għal 13,2 % fl-2024, jippersistu l-isfidi ta' konformità, u l-ekonomija sewda għadha oghla mill-medja tal-UE. Il-progress fl-eliminazzjoni gradwali tas-sussidji għall-fjuwils fossili għadu limitat ukoll, b'diversi miżuri mhux immirati ta' appoġġ li għadhom fis-sehħ, inklużi dazji tas-sisa mnaqqsa fuq il-gass naturali użat għat-tiġin u trattament tat-taxxa preferenzjali għal ċerti uzi tal-fjuwils fossili. B'mod partikolari, is-sussidji għall-fjuwils fossili li la jindirizzaw il-faqar enerġetiku b'mod immirat u lanqas tħassib ġenwin dwar is-sigurtà tal-enerġija, ma jxekklu l-elettrifikazzjoni u mhumiex kruċjali għall-kompetittività industrijali jistgħu jitqiesu bħala prijorità ta' eliminazzjoni gradwali.
- (19) Minkejja ż-żidiet reċenti, l-infiq pubbliku fuq is-saħħa u l-kura fit-tul, il-protezzjoni soċjali u s-servizzi pubbliċi ġenerali għadu ferm taħt il-medja tal-UE, u jillimita l-aċċess f'waqtu u ugwali għal servizzi ta' kwalità għolja. Abbaži tad-data tal-Eurostat ⁽¹⁴⁾, fl-2024, l-infiq fuq il-protezzjoni soċjali kien fil-livell ta' 14,7 % tal-PDG, meta mqabbel ma' 19,6 % fl-UE, filwaqt li l-infiq fuq il-kura tas-saħħa kien jammonta għal 5,8 % tal-PDG, meta mqabbel ma' 7,4 % fl-UE u l-kura fit-tul fil-livell ta' 1,0 % meta mqabbla ma' 1,7 % fl-UE. L-infiq fuq is-servizzi pubbliċi ġenerali ⁽¹⁵⁾ baqa'

¹⁴ Eurostat, nefqa tal-gvern skont il-klassifikazzjoni tal-funzjonijiet tal-gvern (COFOG).

¹⁵ Skont il-klassifikazzjoni tal-COFOG, "servizzi pubbliċi ġenerali" tirreferi għan-nefqa għall-funzjonament ġenerali tal-gvern, inklużi l-amministrazzjoni ċentrali, il-korpi legiżlattivi u eżekuttivi, l-

strutturalment baxx fil-livell ta' 3,6 % tal-PDG, fost l-aktar livelli baxxi fl-UE. Fil-kura tas-saħħa, in-nuqqas ta' investiment persistenti, inkluż fl-infrastruttura, ikompli jkun ta' piż fuq l-aċċess, il-kwalità u l-eżiti. Il-mudell ta' finanzjament tal-istituzzjonijiet tal-kura tas-saħħa huwa nieqes mill-effettività peress li d-dhul mill-kontribuzzjonijiet tal-assigurazzjoni tas-saħħa għadu strutturalment insuffiċjenti biex ikopri d-domanda għas-servizzi tal-kura tas-saħħa u l-kost tagħhom, u jikkontribwixxi għal deficit li qed jiżdied tal-Fond Nazzjonali tal-Assigurazzjoni tas-Saħħa, djun tal-istituzzjonijiet tal-kura tas-saħħa, htigijiet tal-kura tas-saħħa mhux issodisfati u wieħed mill-ogħla hlasijiet mill-but għall-pazjenti fl-UE, bil-farmaċewtiċi u l-kura dentali jammontaw għal terz ta' dawn il-pagamenti kull wieħed. Fil-protezzjoni soċjali, l-infiq baxx ikompli jillimita l-impatt fuq it-tnaqqis tal-faqar tat-trasferimenti, filwaqt li jippersistu lakuni fil-forniment tas-servizzi soċjali, anki minħabba d-dgħufija fil-mudell ta' finanzjament attwali. Għalkemm il-Litwanja tiffinanzja sehem konsiderevoli ta' servizzi soċjali mill-baġit nazzjonali u tippjana li tintroduci basktijiet ta' servizzi soċjali individwalizzati li jstabbilixxu livelli minimi ta' finanzjament, is-servizzi soċjali ffinanzjati mill-baġits municipali għadhom mhux uniformi fost il-municipalitajiet, ma jaqblux bis-sħiħ mad-domanda attwali, u spiss ikunu kkaratterizzati minn ħinijiet twal ta' stennija u finanzjament municipali insuffiċjenti.

- (20) L-involvement sistematiku, sinifikanti u f'waqtu tal-awtoritajiet lokali u reġjonali, is-sħab soċjali, is-soċjetà ċivili u partijiet ikkonċernati rilevanti oħra jibqa' essenzjali sabiex tiġi żgurata sjieda wiesgħa għall-implimentazzjoni b'suċċess tal-istrumenti ta' finanzjament tal-Unjoni, kif ukoll fil-kuntest tas-Semestru Ewropew.
- (21) L-implimentazzjoni tal-programmi ta' politika ta' koeżjoni, li jinkludu appoġġ mill-Fond Ewropew għall-Iżvilupp Reġjonali (FEŻR), il-Fond għal Tranzizzjoni Ġusta (JTF, Just Transition Fund), il-Fond Soċjali Ewropew Plus (FSE+) u l-Fond ta' Koeżjoni (FK) fil-Litwanja, hija ogħla mill-pass medju fil-livell tal-UE, kemm f'termini ta' għażla kif ukoll ta' pagamenti tal-proġetti. Huwa importanti li jinżamm il-momentum attwali, filwaqt li jiġi massimizzat l-impatt tal-investimenti fil-prattika. Il-Litwanja diġà qed tiehu azzjoni fil-qafas tal-programmi ta' politika ta' koeżjoni biex tagħti spinta lill-kompetittività u t-tkabbir. Madankollu, xi oqsma jistgħu jeħtieġu aktar tishih fl-implimentazzjoni, inklużi dawk relatati ma' disparitajiet reġjonali persistenti, il-prestazzjoni tal-innovazzjoni barra miċ-ċentri urbani kbar, id-dekarbonizzazzjoni tat-trasport, u l-aċċessibbiltà tas-servizzi pubbliċi partikolarment fiż-żoni rurali. Fl-istess ħin, il-Litwanja jeħtieġ li taċċellera l-implimentazzjoni tal-JTF peress li r-riżorsi huma dovuti għall-iżborż sa tmiem l-2026. Huwa essenzjali li jiġi żgurat li l-investimenti l-godda identifikati mil-Litwanja fir-rieżami ta' nofs it-terminu tagħha tal-fondi tal-politika ta' koeżjoni, b'mod partikolari dawk marbuta mal-ħames prijoritajiet identifikati fir-Regolament dwar ir-Rieżami ta' Nofs it-Terminu ⁽¹⁶⁾, jintużaw malajr u b'mod effettiv.
- (22) Bħala pajjiż fil-fruntiera esterna tal-Lvant tal-UE, il-Litwanja qed tiffaċċja sfidi addizzjonali li jxekklu l-prospetti tagħha għall-iżvilupp ekonomiku u soċjali peress li jaggravaw l-isfidi strutturali eżistenti. L-impatt mill-gwerra ta' aggressjoni tar-Russja kontra l-Ukrajna jżid il-pressjonijiet tas-sigurtà, ifixkel l-attivitajiet ekonomiċi

affarijiet fiskali u barranin, it-tranzazzjonijiet tad-dejn pubbliku u t-trasferimenti ġenerali bejn il-livelli tal-gvern.

¹⁶ Ir-Regolament (UE) 2025/1914 tal-Parlament Ewropew u tal-Kunsill tat-18 ta' Settembru 2025 li jemenda r-Regolamenti (UE) 2021/1058 u (UE) 2021/1056 fir-rigward ta' miżuri speċifiċi sabiex jiġu indirizzati sfidi strateġiċi fil-kuntest tar-rieżami ta' nofs it-terminu.

transfruntiera u jnaqqas l-attraenza tal-investment u jkompli jillimita l-aċċess għall-finanzjament. It-tħassib dwar is-sigurtà għan-nies u l-infrastruttura kritika jirrikjedi investimenti fil-protezzjoni ċivili, il-preparatezza u l-mobbiltà militari, li jistgħu jipprovdu opportunitajiet għall-ekonomiji tar-reġjuni, filwaqt li jzidu aktar pressjoni fuq il-finanzjament tas-servizzi pubbliċi.

- (23) Il-Litwanja qed tiffaċċja diversi sfidi relatati mat-titjib tal-aċċess għall-finanzi għall-intrapriżi żgħar u ta' daqs medju (SMEs, small and medium-sized enterprises), it-tiżiħ tal-kapaċità innovattiva, l-ixprunar tal-effiċjenza enerġetika u l-adozzjoni tal-enerġija rinnovabbli, it-tiżiħ tas-sistemi tal-protezzjoni soċjali u tal-kura tas-saħħa, u l-indirizzar tad-disparitajiet fl-edukazzjoni u l-ħiliet rilevanti għas-suq tax-xogħol.
- (24) Is-settur bankarju għadu b'saħħtu skont l-istandards tal-UE, iżda l-aċċess għall-finanzi huwa mxekkel minn averżjoni għolja għar-riskju u restrizzjonijiet strutturali. Minkejja likwidità u depożiti abbondanti, il-banek jikkonvertu sehem relattivament żgħir f'self, li jirrifletti ineffiċjenzi persistenti. Fl-istess ħin, is-swieq kapitali Litwani għadhom żgħar u illikwidi minkejja l-isforzi biex titrawwem l-integrazzjoni reġjonali mal-Estonja u l-Latvja. Il-kapitalizzazzjoni tas-suq fuq Nasdaq Vilnius hija ta' madwar 6,2 % tal-PDG (it-tielet trimestru tal-2025), ferm taħt il-livelli ta' qabel l-2009 (30 %) u l-medja tal-UE (69,9 %) u hija ristretta minn għadd baxx ta' kumpaniji elenkati, u tillimita l-opportunitajiet ta' investment u l-għbir ta' kapital lokali. Barra minn hekk, il-Parlament Litwan (Seimas) emenda l-Liġi dwar l-Akkumulazzjoni tal-Pensjonijiet f'Ġunju 2025, u sostitwixxa r-registrazzjoni awtomatika fit-tieni pilastru ma' parteċipazzjoni volontarja u ppermetta l-irtirar parzjali u sħiħ wiesa' tat-tfaddil tal-pensjoni. Dawn il-bidliet naqqsu b'mod sinifikanti l-parteċipazzjoni (bi 38 % fl-ewwel trimestru tal-2026) u komplew inaqqsu l-livell digà baxx ħafna ta' tfaddil tal-Litwanja akkumulat fil-fondi tal-pensjonijiet, li kien fil-livell ta' 12,2 % tal-PDG fi tmiem l-2024 qabel ir-riforma. Għalhekk, ir-riforma tista' twassal għal rati aktar baxxi ta' sostituzzjoni tal-pensjoni u ttriskja li timmina l-iżvilupp ulterjuri tas-suq kapitali. It-tiżiħ tas-sistema tal-pensjonijiet supplimentari ffinanzjati u l-inkoraġġiment ta' tfaddil fit-tul jistgħu għalhekk jappoġġaw l-aċċess għall-finanzi, filwaqt li jsaħħu t-tkabbir ekonomiku u l-kompetittività fit-tul.
- (25) Il-Litwanja tkompli tiffaċċja livelli moderati ta' attività innovattiva, li għadhom lura meta mqabbla mal-medja tal-UE fuq diversi indikaturi tar-riċerka u l-innovazzjoni (R&I). Filwaqt li l-investment pubbliku fir-riċerka u l-iżvilupp (R&Ż) jinsab fit-triq it-tajba biex jilħaq il-miri nazzjonali, l-intensità tar-R&Ż fil-Litwanja (madwar 1 % tal-PDG) hija ferm taħt il-medja tal-UE (2,24 %), prinċipalment minħabba livelli baxxi ta' investment kummerċjali fir-R&Ż (terz tal-medja tal-UE). Bl-istess mod, l-għadd ta' applikazzjonijiet għal privattivi għadu tliet darbiet taħt il-medja tal-UE. Għalkemm il-Litwanja tipprovdi incentivi fiskali ġenerużi għar-R&Ż, l-użu tagħhom għadu limitat fost l-SMEs. Biex jiġu rieżaminati u simplifikati l-incentivi fiskali, giet proposta riforma mill-Ministeru għall-Ekonomija u l-Innovazzjoni biex jiġi simplifikat il-proċess ta' applikazzjoni għall-kisba ta' tali incentivi, iżda għadha ma għaddietx il-vot tal-gvern. Sabiex tkompli tteġġeg l-investment privat fir-R&Ż, il-Litwanja tista' addizzjonalment tiffina l-incentivi fiskali biex tappoġġa ditti godda li għadhom qed jagħmlu t-telf.
- (26) Ir-registrazzjoni fl-edukazzjoni terzjarja fl-oqsma tax-xjenza, it-teknoloġija, l-inġinerija u l-matematika (STEM, science, technology, engineering and mathematics) għadha baxxa (25 % meta mqabbla mal-mira tal-UE ta' 32 %), b'disparitajiet kbar bejn il-ġeneri (in-nisa jirrapprezentaw biss 27,3 % tal-istudenti STEM meta mqabbla mal-medja tal-UE ta' 32,2 %). Flimkien ma' rati għoljin ta' tluq bikri mill-iskola u

assorbiment relattivament baxx mis-suq tax-xogħol tal-gradwati STEM, dan jikkontribwixxi għal nuqqas persistenti ta' haddiema f'setturi ewlenin ta' tranzizzjoni u tkabbir, b'mod partikolari t-teknoloġija tal-informazzjoni u l-komunikazzjoni. Filwaqt li ġew introdotti boroż ta' studju STEM addizzjonali għall-istudenti f'reġjuni barra Kaunas u Vilnius, huma meħtieġa aktar miżuri mmirati biex jincentivaw ir-reġistrazzjoni, inaqqsu d-differenza bejn il-ġeneri, u jnaqqsu r-rati ta' tluq bikri mill-iskola.

- (27) Ir-rata ta' kopubblikazzjonijiet xjentifiċi pubbliċi-privati tal-Litwanja hija l-aktar baxxa fl-UE, filwaqt li n-nefqa pubblika fuq ir-R&Ż iffinanzjata minn intrapriżi tan-negozju hija fil-livell ta' terz tal-medja tal-UE, li t-tnejn jindikaw rabtiet dgħajfa bejn ix-xjenza u n-negozju. Fattur kontribwenti importanti huwa d-dgħufija strutturali u istituzzjonali tal-bażi pubblika tax-xjenza, bil-kapaċità tar-riċerka u l-innovazzjoni mifruxa madwar bosta universitajiet u istituzzjonijiet tar-riċerka. Il-Litwanja qed tippjana li twettaq evalwazzjoni komprensiva tal-prestazzjoni tal-bażi pubblika kollha tar-riċerka — universitajiet, kulleġġi u istituti tar-riċerka. Madankollu, dan l-eżerċizzju se jibda fl-2028. Barra minn hekk, filwaqt li r-reġim attwali tal-proprjetà intellettwali (PI) tal-Litwanja jippermetti sjieda kondiviża bejn l-universitajiet u n-negozji, in-negozji mhux dejjem ikunu konxji ta' dan ir-reġim flessibbli, li jxekkel il-kooperazzjoni bejn ix-xjenza u n-negozju.
- (28) Id-disparitajiet reġjonali fil-Litwanja għadhom sinifikanti u qed jikbru, peress li Vilnius u ftit bliet akbar jikkoncentraw il-popolazzjoni, l-introjti oġhla u s-servizzi pubbliċi ta' kwalità, filwaqt li kontej oħra, speċjalment żoni rurali, għadhom lura. Għalkemm issaħħet il-bażi legali għall-kooperazzjoni intermuniċipali, il-kooperazzjoni fil-prattika għadha limitata u frammentata, ristretta minn arrangamenti sottożviluppati ta' kondivizjoni tal-kostijiet, kapaċità amministrattiva mhux uniformi u ċentralizzazzjoni fiskali għolja. L-implimentazzjoni s'issa qagħdet fil-biċċa l-kbira fuq ftehimiet *ad hoc*, mudelli ta' delega jew ta' kuntrattar u arrangamenti speċifiċi għas-settur, aktar milli qafas sistematiku għall-forniment ta' servizzi kongunti deġġiema f'diversi municiplalitajiet. Appoġġ istituzzjonali aktar b'saħħtu, flimkien ma' inċentivi adegwati, jgħin biex jingabru flimkien ir-rizorsi, jittejjeb il-forniment ta' servizzi u infrastruttura pubbliċi, u jiġi attirat l-investment lejn reġjuni li għadhom lura.
- (29) Il-Litwanja għamlet progress fl-espansjoni tal-kapaċità domestika tal-enerġija rinnovabbli, li żdiedet b'aktar minn 30 % meta mqabbla mal-2024 għal 6 121 MW fl-2025, xprunata minn tkabbir qawwi fl-enerġija solari u dik eolika fuq l-art. Il-pajjiż espanda wkoll il-ġenerazzjoni deċentralizzata tal-enerġija rinnovabbli. Il-Litwanja qed tagħmel progress biex tnaqqas id-dipendenza tagħha fuq l-elettriku importat, iżda għad hemm sfidi peress li l-kapaċità domestika tal-ġenerazzjoni għadha limitata, il-flessibbiltà tas-sistema qed titjib u għad hemm restrizzjonijiet tal-grilja. Dan jesponi lill-pajjiż għal fluttwazzjonijiet esterni fil-prezzijiet u jsaħħaħ il-ħtieġa li tiġi protetta l-infrastruttura kritika biex jiġu evitati riskji potenzjali tal-provvista. Il-Litwanja saħħet is-sistema tal-elettriku tagħha, inkluż permezz ta' riformi biex jiġu simplifikati l-ħruġ tal-permessi, l-investimenti fl-infrastruttura tat-trażmissjoni u l-ħżin, u s-sinkronizzazzjoni maż-Żona Sinkronika Kontinentali Ewropea. Madankollu, ir-restrizzjonijiet fil-kapaċità tal-grilja, il-flessibbiltà tas-sistema u l-interkonnessjonijiet transfruntiera jkomplu jillimitaw l-integrazzjoni tal-enerġija rinnovabbli u jikkontribwixxu għall-volatilità tal-prezzijiet.
- (30) Il-konsum tal-enerġija residenzjali jkompli jiżdied hekk kif l-espansjoni tal-istokk tal-akkomodazzjoni u l-erja tal-art li qed tikber tal-bini eżistenti jegħlbu l-gwadanji fl-effiċjenza mill-miżuri ta' rinnovazzjoni. It-tishin u t-tkessiħ jammontaw għal 79 % tal-

konsum tal-enerġija residenzjali, li fil-biċċa l-kbira għadu bbażat fuq il-gass naturali anki b'penetrazzjoni li qed tikber ta' sorsi tal-enerġija rinnovabbli. Minkejja l-isforzi sinifikanti li saru f'dawn l-aħħar snin - biex ittejjeb il-koordinazzjoni tar-rinnovazzjonijiet tal-bini u tavvanzohom - il-Litwanja tinsab f'riskju li ma tilhaqx it-tnaqqis immirat tagħha (15 %) fil-konsum tal-enerġija primarja sal-2030, li min-naħa tiegħu, jimpedixxi l-progress fl-indirizzar tas-sigurtà tal-enerġija u tal-faqar enerġetiku. Introduzzjoni ulterjuri u aċċellerata tar-rinnovazzjonijiet tal-bini hija meħtieġa biex jitnaqqsu d-domanda għall-enerġija u l-kostijiet tat-tiżnin u tat-tkessiħ. L-implimentazzjoni ta' miżuri f'dan ir-rigward qed tiffaċċja sfidi strutturali, inkluż in-nuqqas ta' haddiema, li jeħtieġ li jiġu indirizzati.

- (31) Il-Litwanja qed tiffaċċja sfidi fit-tranzizzjoni tagħha lejn ekonomija ċirkolari u industrija b'emissjonijiet żero netti. Il-progress fl-użu mill-ġdid u r-riċiklaġġ waqaf u t-trattament għadu kkonċentrat fil-livelli aktar baxxi tal-ġerarkija tal-iskart. Il-produttività tar-riżorsi fil-Litwanja hija darbtejn aktar baxxa mill-medja tal-UE u r-raba' l-aktar baxxa fl-UE, b'impatt fuq l-effiċjenza fir-riżorsi u l-kostijiet tal-produzzjoni tal-industriji. Ir-rata tal-użu tal-materjal ċirkolari hija tliet darbiet aktar baxxa mill-medja tal-UE u ilha stagnata fl-istess livell għal dawn l-aħħar 10 snin. L-industrija mhijiex sors ewlieni ta' emissjonijiet fil-Litwanja, iżda l-intensità tal-emissjonijiet tagħha hija kważi d-doppju tal-medja tal-UE. Madankollu, huwa nieqes approċċ armonizzat għall-promozzjoni tad-dekarbonizzazzjoni tal-produzzjoni industrijali, tekniki ċirkolari u teknoloġiji b'emissjonijiet żero netti, li jikkombina l-inċentivi ta' politika u l-mekkaniżmi ta' finanzjament. Sadanittant, it-tranzizzjoni industrijali tista' tkun akkumpanjata minn bidla lejn ekonomija aktar ċirkolari speċjalment fl-imballaġġ, fil-materjali tal-kostruzzjoni u fil-ktajjen tal-valur tal-bijoekonomija. Il-ktajjen tal-provvista tal-Litwanja huma aktar dipendenti fuq is-servizzi tal-ekosistema mill-medja tal-UE, filwaqt li l-vulnerabbiltà tal-infrastruttura tat-trasport għar-riskji relatati mal-klima hija fost l-oġhla fl-UE. L-investment fil-protezzjoni tal-kapital naturali u l-adattament għat-tibdil fil-klima huwa għalhekk importanti għall-kompetittività ekonomika.
- (32) L-emissjonijiet tat-trasport fil-Litwanja għadhom għoljin b'mod persistenti, bit-trasport bit-triq jammonta għal 44 % tal-emissjonijiet tal-kondiviżjoni tal-isforzi fl-2024. Minkejja l-passi inizjali biex jiżdied l-użu tat-trasport sostenibbli, l-ivvjaġġar tal-passiġġieri huwa kkaratterizzat minn dipendenza estrema fuq il-karozzi, bi 92,1 % tal-vjaġġi magħmula minn vetturi privati fl-2024. Din id-dipendenza hija sostnuta minn waħda mill-eqdem u l-aktar flotot li jniġġsu tal-karozzi fl-UE, fejn aktar minn 27 % tal-vetturi għandhom mill-inqas 20 sena u 63,4 % għadhom jaħdmu bid-diżil. L-adozzjoni ta' alternattivi aktar nodfa għadha kajmana, peress li l-vetturi elettriċi bil-batterija li għadhom kif ġew irregistrati kienu jammontaw biss għal 5,9 % tas-suq fl-2024, ferm taħt il-medja tal-UE ta' 13,6 %. L-ostakli fiskali, bhan-nuqqas ta' taxxa annwali fuq it-tniġġis tal-karozzi, ikomplu jiddiżincentivaw it-tiġdid tal-flotta, filwaqt li n-nuqqas ta' pedaqġ elettroniku implimentat għall-vetturi tqal ixekkel l-adozzjoni ta' alternattivi ekoloġiċi tat-trasport tal-merkanzija. L-isforzi biex jittejjbu l-koordinazzjoni u l-attrazzjoni tat-trasport pubbliku għadhom għaddejjin iżda għadhom ma rriżultawx f'bidla modali sinifikanti. L-użu tat-trasport pubbliku huwa mxejjel minn konnettività intermuniċipali fqira u ppjanar frammentat. It-trasport ferrovjarju jkompli jkollu potenzjal mhux sfruttat għad-dekarbonizzazzjoni, iżda l-impatt ambjentali tiegħu huwa limitat minn rata baxxa ta' elettrifikazzjoni ta' 7,9 %, meta mqabbel mal-medja tal-UE ta' 56,9 %. Filwaqt li proġetti bħall-elettrifikazzjoni tal-linja Kaišiadorys-Klaipėda mexjin 'il quddiem, il-proġett transfruntier Rail Baltica qed jiffaċċja dewmien u mhuwiex mistenni li jitlesta qabel l-2030.

- (33) Is-sistema tal-kura tas-saħħa tal-Litwanja hija kkaratterizzata minn rata għolja ta' mortalità li tista' tiġi ttrattata u evitata, u minn stennija tal-għomor fit-twelid li hija taħt il-medja tal-UE. L-eżiti tal-kura tas-saħħa tal-pajjiż huma kkaratterizzati wkoll minn rata oġħla ta' mortalità fl-età tax-xogħol mill-medja tal-UE, u proporzjon sinifikanti tal-popolazzjoni tiffaċċa sfidi fl-aċċess għal servizzi tal-kura tas-saħħa ta' kwalità. Barra minn hekk, is-sistema tal-kura tas-saħħa hija affettwata minn nuqqas ta' haddiema tas-saħħa, partikolarment f'żoni remoti, u forza tax-xogħol tal-infermiera akbar fl-età, li jkollhom impatt fuq il-forniment tas-servizzi tal-kura tas-saħħa. Id-distribuzzjoni ġeografika mhux uniformi tat-tobba u r-remunerazzjoni relattivament baxxa tal-prattikanti ġenerali jillimitaw ukoll l-aċċess għall-kura. Barra minn hekk, is-sistema tal-kura fit-tul (LTC, long-term care) qed tiffaċċja sfidi sinifikanti, b'għadd baxx ta' haddiema tal-LTC għal kull 100 individwu ta' 65 sena u aktar, u l-mudell komprensiv u integrat tal-LTC għadu qed jiġi implimentat.
- (34) Minkejja r-riformi reċenti, inkluża r-riforma tal-introjtu minimu, il-Litwanja tkompli tiffaċċja sfidi sinifikanti fl-indirizzar tal-inugwaljanza fl-introjtu, il-faqar u l-esklużjoni soċjali, u l-progress sa issa għadu limitat. Fl-2025, is-sehem ta' persuni f'riskju ta' faqar jew esklużjoni soċjali żdied għat-tieni sena konsekuttiva u laħaq 26,3 %, ferm oġħla mill-medja tal-UE, u poġġa l-mira tal-Litwanja għat-tnaqqis tal-faqar għall-2030 f'riskju sinifikanti. L-inugwaljanza fl-introjtu tibqa' wkoll waħda mill-oġħla fl-UE. Il-gruppi vulnerabbli huma partikolarment affettwati, b'mod partikolari l-persuni b'diżabbiltà, li r-riskju tal-faqar jew tal-esklużjoni soċjali tagħhom għadu l-oġħla fl-UE, il-persuni ta' 65 sena u aktar, u l-persuni li jgħixu f'reġjuni rurali u remoti. Dawn l-isfidi jindikaw dgħufijiet fil-kopertura, l-adegwatezza u l-effettività tas-sistema tal-protezzjoni soċjali (inklużi l-pensjonijiet). L-impatt fuq it-tnaqqis tal-faqar tal-benefiċċji soċjali għadu limitat minkejja rkupru żgħir fl-2025. L-adegwatezza tal-benefiċċji ewlenin għadha baxxa, peress li l-benefiċċji medji tal-qgħad, il-pensjonijiet tax-xjuħija, u l-assistenza soċjali għadhom taħt il-limitu tal-faqar, filwaqt li jippersistu lakuni fil-kopertura, b'mod partikolari fost il-haddiema awtonomi. Bidliet reċenti fl-iskema tal-pensjonijiet tat-tieni pilastru, inkluż it-tmiem tar-registrazzjoni awtomatika u l-espansjoni tal-opzjonijiet tal-irtirar, jistgħu jkomplu jdgħajfu l-adegwatezza tal-pensjonijiet futuri. Disparitajiet territorjali sinifikanti jippersistu fl-aċċess għas-servizzi soċjali fil-municipalitajiet kollha. Il-forniment ta' servizzi soċjali għadu irregolari, filwaqt li l-finanzjament tagħhom jiddependi wisq mill-fondi tal-UE u mhuwiex allinjat biżżejjed mad-domanda lokali. Dawn id-dgħufijiet huma aggravati min-nuqqas ta' data komprensiva fil-livell lokali, bażi tad-data ċentralizzata u sistema ta' monitoraġġ ċentralizzata effettiva għas-servizzi soċjali, u jillimitaw is-sorveljanza, l-ippjanar u l-ġestjoni tal-forniment tas-servizzi soċjali madwar il-pajjiż.
- (35) Il-Litwanja tkompli tiffaċċja għadd kbir ħafna ta' applikanti għall-akkomodazzjoni soċjali u żminijiet twal ta' stennija. Fl-2025, 10 750 familja kienu fuq listi ta' stennija, u ż-żmien medju ta' stennija għall-akkomodazzjoni soċjali kien ta' 5,53 snin fl-2025. Għalkemm ammonti konsiderevoli ta' finanzjament tal-UE ġew allokati biex itejbu l-aċċess għall-akkomodazzjoni soċjali u l-kwalità tagħha, dawn l-isforzi huma mistennija li jindirizzaw parzjalment il-problema biss. Dan jissottolinja l-ħtieġa għal aktar miżuri, inkluż permezz tal-kostruzzjoni ta' unitajiet ta' akkomodazzjoni addizzjonali u politika soċjali xierqa, biex jiġi żgurat li l-akkomodazzjoni soċjali tissodisfa l-istandards bażiċi ta' kwalità u sikurezza u tkun aċċessibbli għall-persuni b'diżabbiltà u l-familji kbar.
- (36) Fid-dawl tar-rwol kruċjali tal-kapital uman fit-tiħiħ tal-kompetittività u l-awtonomija strateġika tal-Unjoni, fl-2026 il-Kunsill irrakkomanda li l-Istati Membri jieħdu azzjoni

biex jindirizzaw b'mod urgenti l-isfidi strutturali relatati mal-kapital uman fl-oqsma tal-ħiliet u l-edukazzjoni, li jfixklu l-kompetittività. Ir-rakkomandazzjonijiet speċifiċi għall-pajjiż tal-2026 indirizzati lil-Litwanja jistgħu jikkontribwixxu għall-implimentazzjoni tar-Rakkomandazzjoni tal-Kunsill dwar il-kapital uman fl-Unjoni.

- (37) Is-sistema edukattiva generali tal-Litwanja qed tiffaċċja sfidi persistenti, inklużi l-inekwità u disparitajiet urbani-rurali sinifikanti. Iż-żoni rurali jesperjenzaw parteċipazzjoni aktar baxxa fl-edukazzjoni u l-kura bikrija tat-tfal, u eżiti edukattivi aktar dgħajfa. Filwaqt li l-inizjattivi ffinanzjati mill-RRF, bħall-Programm għall-Iskejjel tal-Millennju, tejbju l-inkluzività u l-eżiti tal-apprendiment f'xi skejjel, l-aġġustamenti reċenti ta' politika li jippermettu klassijiet iżgħar fil-ġinnasji rurali jirriskjaw li jimminaw il-progress tat-titjib tal-kwalità, l-ekwità u l-effiċjenza tan-network tal-iskejjel.
- (38) Il-professjoni tat-tagħlim qed tiffaċċja nuqqasijiet persistenti, partikolarment fiż-żoni rurali u fid-dixxiplini STEM. Bi kwazi nofs l-għalliema żgħażaġħ behsiebhom jitolqu mill-professjoni fi żmien 5 snin u forza tax-xogħol li għandha l-ogħla proporzjon ta' għalliema akbar fl-età fl-iskejjel sekondarji tal-ewwel livell fl-UE, is-sistema edukattiva qed tiffaċċja sfidi sinifikanti. Biex jiġu indirizzati dawn in-nuqqasijiet, huma essenzjali miżuri mmirati biex jattiraw u jżommu l-għalliema.
- (39) In-nuqqas ta' haddiema f'setturi ewlenin bħall-kura tas-saħħa, l-amministrazzjoni pubblika, it-trasport, u l-finanzi, jissottolinja dgħufijiet fis-sistema attwali tat-taħriġ fil-ħiliet. L-edukazzjoni u t-taħriġ vokazzjonali (VET, vocational education and training) tal-Litwanja għadhom mhumiex attraenti biżżejjed, u jikkontribwixxu direttament għan-nuqqas ta' haddiema. Dan in-nuqqas ta' attraenza fil-programmi tal-VET jaggrava l-lakuni fil-forza tax-xogħol li jfixklu l-produttività u t-tkabbir ekonomiċi. It-tiħiħ tal-gwida tal-karriera fl-iskejjel permezz ta' miżuri prattiċi bħal job shadowing tal-VET u żjarat ta' taħriġ tal-impjegaturi jista' jtejjeb b'mod sinifikanti s-sensibilizzazzjoni tal-istudenti tal-opportunitajiet vokazzjonali u jtejjeb l-attraenza tal-VET. B'riformi importanti fl-edukazzjoni għolja, il-Litwanja ħadet passi biex iżżid ir-rilevanza tal-edukazzjoni għolja għas-suq tax-xogħol, iżda eżiti mtejba f'termini ta' allinjament tas-suq tax-xogħol huma mistennija biss mill-2028. It-tiħiħ kontinwu tar-rilevanza tas-suq tax-xogħol u l-kopertura tal-edukazzjoni għall-adulti, speċjalment għall-persuni qiegħda, għal dawk b'livell baxx ta' ħiliet, u għal gruppi vulnerabbli oħra, huwa essenzjali biex jiġu indirizzati d-diskrepanzi fil-ħiliet u n-nuqqas ta' haddiema.
- (40) Il-qgħad persistenti, inkluż il-qgħad fit-tul, jindika dgħufijiet fil-funzjonament tal-politiki attivi tas-suq tax-xogħol. Fil-Litwanja, id-domanda għal politiki attivi tas-suq tax-xogħol taqbez b'mod konsistenti l-għadd reali ta' parteċipanti, li jaffettwa b'mod negattiv il-kopertura ta' dawn il-politiki u, konsegwentement, l-integrazzjoni fis-suq tax-xogħol tal-persuni qiegħda. Filwaqt li l-politiki attivi tas-suq tax-xogħol jiddependu ħafna fuq il-finanzjament tal-UE, dan il-finanzjament qed jiġi eżawrit, flimkien ma' allokazżjoni baġitarja insuffiċjenti u kostijiet ta' politika li qed jizdiedu, jikkostitwixxu fatturi ewlenin wara l-kopertura baxxa tal-politiki attivi tas-suq tax-xogħol. Fl-2025, il-parteeipazzjoni f'dawn il-politiki naqset għal kwazi terz tal-livelli tal-2024 u hija mistennija li tibqa' f'dan il-livell ukoll fl-2026. Iż-żieda fil-finanzjament nazzjonali u l-iżvilupp ta' mudell ta' finanzjament sostenibbli jistgħu jtejbju l-kopertura tal-politika attiva tas-suq tax-xogħol u jgħinu biex jitnaqqas il-qgħad. Soċjetà li qed tikber malajr fl-età u t-tnaqqis ipprojettat tal-forza tax-xogħol jirrikjedu sforzi addizzjonali biex tingħata spinta lill-integrazzjoni fis-suq tax-xogħol ta' persuni b'dizabilità, żgħażaġħ barra mill-edukazzjoni, impjeg jew taħriġ, u gruppi

vulnerabbli ohra, li jehtiegu sforzi lil hinn mill-politiki attivi tas-suq tax-xoghol. L-indirizzar ta' dawn l-isfidi jikkontribwixxi wkoll għall-appoġġ tal-konverġenza soċjali 'l fuq, f'konformità mal-analiżi tal-pajjiż tat-tieni stadju tas-servizzi tal-Kummissjoni tal-Qafas ta' Konverġenza Soċjali ⁽¹⁷⁾.

- (41) Fid-dawl tal-interkonnessjonijiet mill-qrib bejn l-ekonomiji tal-Istati Membri taż-żona tal-euro u l-kontribuzzjoni kollettiva tagħhom għall-funzjonament tal-Unjoni ekonomika u monetarja, fl-2026 il-Kunsill irrakkomanda li l-Istati Membri taż-żona tal-euro jieħdu azzjoni, inkluż permezz tal-pjanijiet għall-irkupru u r-reżiljenza tagħhom, biex jimplimentaw ir-Rakkomandazzjoni tal-2026 dwar il-politika ekonomika taż-żona tal-euro. Għal-Litwanja, ir-rakkomandazzjoni (1) tgħin fl-implimentazzjoni tal-ewwel, it-tieni u t-tielet rakkomandazzjoni dwar iż-żona tal-euro, ir-rakkomandazzjoni (2) tgħin fl-implimentazzjoni tar-raba' rakkomandazzjoni dwar iż-żona tal-euro, ir-rakkomandazzjoni (3) tgħin fl-implimentazzjoni tal-ħames, is-seba' u l-ħdax-il rakkomandazzjoni dwar iż-żona tal-euro, ir-rakkomandazzjoni (4) tgħin fl-implimentazzjoni tas-seba' rakkomandazzjoni dwar iż-żona tal-euro u r-rakkomandazzjonijiet (5) u (6) jgħinu fl-implimentazzjoni tal-ħames rakkomandazzjoni dwar iż-żona tal-euro,

B'DAN JIRRAKKOMANDA li fl-2026 u fl-2027 il-Litwanja tieħu azzjoni biex:

1. Fid-dawl tad-devjazzjoni rreġistrata sal-2025 u d-devjazzjoni materjali pprojetjata għall-2026 mill-Kummissjoni fir-rigward tal-limitu massimu tan-nefqa netta rrakkomandat, tieħu azzjoni biex tikkontrolla n-nefqa netta sabiex tirrispetta r-rati massimi ta' tkabbir rakkomandati mill-Kunsill fit-8 ta' Lulju 2025, filwaqt li tagħmel użu mill-flessibbiltà skont il-klawżola liberatorja nazzjonali għal nefqa oġhla fid-difiża. Issaħħaħ l-infiq fid-difiża u l-prontezza tad-difiża filwaqt li tiżgura l-effiċjenza fl-infiq u gradwalment tadatta l-baġit biex issostni nfiq strutturalment oġhla fid-difiża. Tiżgura li kwalunkwe miżura meħuda biex jittaffa l-impatt taż-żieda fil-prezzijiet tal-enerġija tkun temporanja, immirata lejn il-protezzjoni tal-unitajiet domestiċi vulnerabbli jew lejn l-indirizzar tal-ħtiġijiet ta' ditti intensivi fl-enerġija, tippreżerva l-inċentivi għall-iffrankar tal-enerġija filwaqt li tiżgura li l-kost fiskali tagħhom ikun kompatibbli mal-impenji skont il-qafas fiskali tal-UE. Twessa' d-dhul tal-gvern estiż billi żżid ir-rwol tat-taxxi li jagħmlu inqas ħsara lit-tkabbir, billi ittejjeb il-konformità mar-regoli tat-taxxa, billi tirrazzjonalizza u tissimplifika r-regimi speċjali tat-taxxa, u billi tkompli telimina gradwalment is-sussidji għall-fjuwils fossili mhux immirati. Tipprovdi finanzjament adegwat għall-kura tas-saħħa, il-protezzjoni soċjali u s-servizzi pubbliċi ġenerali, u ttejjeb il-mudelli ta' finanzjament tas-servizzi soċjali u tal-istituzzjonijiet tal-kura tas-saħħa.
2. Tiżgura l-kontinwità tar-riformi u l-investimenti implimentati taħt il-Faċilità għall-Irkupru u r-Reżiljenza. Issostni l-momentum tal-implimentazzjoni taħt il-programmi tal-politika ta' koeżjoni, filwaqt li tibni, fejn xieraq, fuq ir-riallokazzjoni għal prijoritajiet strateġiċi u flessibbiltajiet fir-rieżami ta' nofs it-terminu tal-qafas tal-politika ta' koeżjoni. Tindirizza l-isfidi soċjoekonomiċi, tas-sigurtà u tal-preparatezza ċivili uniċi li jaffettwaw lir-regjuni fil-fruntiera esterna tal-Lvant tal-UE.
3. Ittejjeb l-aċċess għall-finanzi għall-intrapriżi żgħar u ta' daqs medju, inkluż billi tistimula l-kompetizzjoni fis-servizzi finanzjarji, ittejjeb il-likwidità tas-suq kapitali, tinkoraġġixxi parteċipazzjoni akbar fis-swieq finanzjarji, u ssaħħaħ l-iskemi ta'

¹⁷ [SWD\(2026\)122 – Second-stage country analysis on social convergence in line with the Social Convergence Framework \(SCF\)](#), 2026.

pensjoni supplimentari ffinanzjati. Tiffacilita l-investiment privat fir-R&Ż, inkluż billi tirrieżamina l-inċentivi fiskali eżistenti. Tiżviluppa inċentivi għall-kollaborazzjoni bejn in-negozji u x-xjenza, fost oħrajn, billi ssahħaħ il-kapaċità tal-baġi pubblika tax-xjenza biex tikkontribwixxi għall-innovazzjoni tan-negozju. Tinċentiva r-registrazzjoni fl-oqsma STEM tal-edukazzjoni postsekondarja b'mod partikolari għan-nisa. Tindirizza d-disparitajiet reġjonali billi ssahħaħ l-appoġġ istituzzjonali u l-inċentivi għall-promozzjoni tal-kooperazzjoni intermunicipali għall-forniment kondiviż ta' servizzi pubbliċi u tattira investimenti lejn ir-reġjuni.

4. Tkompli tnaqqas id-dipendenza fuq il-fjuwils fossili u l-enerġija importata u tiżgura kapaċità suffiċjenti fil-grilja tal-elettriku u l-aċċess għaliha biex tappoġġa l-użu tal-enerġija rinnovabbli. Taċċellera u żżid ir-rinnovazzjonijiet tal-bini, inkluż billi tindirizza n-nuqqas ta' haddiema. Tavvanza t-trasformazzjoni industrijali nadifa u l-bidla lejn ekonomija ċirkolari, inkluż billi żżid il-produttività tar-riżorsi. Taċċellera d-dekarbonizzazzjoni tat-trasport, speċjalment bit-triq u bil-ferrovija, inkluż permezz tat-tlestija ta' Rail Baltica, u ttejjeb il-koordinazzjoni u l-attraenza tat-trasport pubbliku u sostenibbli biex iżżid l-użu tiegħu.
5. Issahħaħ l-aċċess għall-kura primarja u bbażata fil-komunità u żżid id-disponibbiltà ta' professjonisti tal-kura tas-saħħa u tal-kura fit-tul, partikolarment f'żoni remoti. Tindirizza l-inugwaljanza fl-introjt u l-faqar billi żżid il-kopertura u l-adegwatezza tas-sistema tal-protezzjoni soċjali, tiżviluppa aktar sistema ċentralizzata ta' monitoraġġ għas-servizzi soċjali, u tespandi l-akkomodazzjoni soċjali ta' kwalità.
6. Ittejjeb il-kwalità, l-ekwità u l-effiċjenza tas-sistema edukattiva ġenerali, partikolarment billi tindirizza d-diskrepanzi fil-kisbiet bejn iż-żoni urbani u rurali, filwaqt li żżid l-attraenza tal-professjoni tat-tagħlim biex tindirizza n-nuqqas ta' haddiema. Tindirizza n-nuqqas ta' ħiliet billi żżid ir-rilevanza tal-edukazzjoni għolja għas-suq tax-xogħol, iżżid l-attraenza tal-VET, ittejjeb l-apprendiment għall-adulti, inkluż għall-gruppi vulnerabbli, u żżid il-kopertura tal-politiki attivi tas-suq tax-xogħol.

Magħmul fi Brussell,

*Għall-Kunsill
Il-President*